



Kamalə Abiyeva

ELÇİN HƏSƏNLIYƏ

Neçədi, necədi göz yaşının rəngi kim bilir ki?
Peşimanlıq, qorxu, həsrət, intizar,
təəssüf, nifrət,
tənhalıq, ayrılıq, sevgi...
Hələ kaşkilərin, bəlkələrin rəngi...
Bir də ən dərqli- torpaq rəngli ...
Nə vaxt idi yaralıydım, yaralarım ağrıyırdı,
ağrılarım ağlayırdı,
torpaq rəngliydi göz yaşım.
atamı oldun mənə, oğulmu, ya qardaşmı,
ya ruhuma sirdaşmı
Gördün göz yaşımı?...

Boyanıb torpaq rənginə
Vətənin bayrağını sıxaraq ürəyinə
Sən Şuşaya gedəndə
gülümsədi Şuşa da,
dəyişdi göz yaşımın rəngi də.
Mən Şuşaya gedəndə
igidlərin təbəssümü vardı üzündə.
Mən bu təbəssümdə gördüm səni də.
Səsini eşitdim "Sən azadsan Qarabağım"
"Sən azadsan əziz Şuşa" səsində.
İndi sən əbədiyyətsən, zamana sığmayan
azadlığın səsisən.
Adam var ki, hər gün ölür, gün var ki,
adamlar ölür ,
adam var ki, günü yaşadır sənin kimi.
gün var ki, hər şəhidlə yenidən doğulur,
Elçin, bir də bilirsənmi,----
gün var ki, igidlər doğur 8 noyabr kimi.

AZADLIQ

Ruhun azadlıq sevər,
Azadlıq istər,
Azadlığı geyinər, sevinər.
Ruhun azadlığa acdı,
Azadlıq ağıla möhtacdı.
Ağıla gələn deyil azadlıq, ağılla gələndi.
Hər istədiyini etmək deyil,
nə istədiyini bilməkdi,
dərək etməkdi.
Azadlıq dərkdı,
Anlamaqdı azadlıq.
Azad olmazsan anlamadığın yerdə,
anlamadığın birində.
Azadlıq "azadlıq" deyə bağırmaq deyil,
bağırtdı deyil azadlıq.
Ürəyin ağılla sevgi pıçiltısıdı.
Dərkintapıntısıdı.
Ay adam, dərkedib anlasan,
Azad olarsan!

YADIMA DÜŞƏRSƏN

Dözümünü ağaclar
yarpaq-yarpaq soyunar.
Çiçəklər gecələrin
göz yaşında yuyunar,
sən yadıma düşərsən...

Şəlalələr dağların
dönər qəmli neyinə.
Küləklər sığal çəkər
güllərin ləçəyinə
sən yadıma düşərsən...

Səbrim kipriklərimdən damla-damla asılar,
Gözlərimdən bezikmiş yuxum yuxusuz qalar,
sən yadıma düşərsən...

Gecələrin gözündə
səhərlərim yubanar.
Gecələrin gözündən
bir xatirə boylanar,
sən yadıma düşərsən..

Baxışlarım dolanar hər tərəfə iz düşər
Dilimdə bir söz yanar ürəyimə köz düşər,
sən yadıma düşərsən...